

NØVN Í VIKUNI

Telefon 341800 - Fax 341801 - Fartelefon 216135
e-mail: maggi@sosialurin.fo

Á hesum síðum bera vit tíðindi um merkisdagar, so sum rundar
føðingardagar, brúðleyps dagar, starvssetanir o.t.



Minninum um Ingálv av Reyni kannað

Sjá sólin nú í eystri roðar sæl,
og veturin í stillum bráðnar burtur.
Nú vakna ljóð av fuglum. Smáar urtir
í búnum brósti. Myndin spretta skal.

Og dreymurin var altíð tann, sum var
so guddómlig ein mynd av dygdar sjónum.
Sum altíð kundu líta móti vónum
og lívið livað spurdi ei um svar.

Nú búnast allar myndir sum tú sást.
Um enn tær tókti eygu grótu frost,
so stendur alt í ljósum blóma eftir.

Eg komi við eitt brá av tíni tíð.
Tú farin er, men eydnan er tær blið.
Og fagrast eru firvalda palettir.

27. 11. 05

Christian Ólason

Tøkk

Øllum tykkum, sum gjørdi mær 80 ára
dagin minniligan við vitjanum, gávum,
blómum, fjarritum og heilsanum, sendi eg
eina hjartans tøkk.

Sámal Jákup Petersen

Tøkk

Hjartans tøkk til tykkum øll, sum gleddu
meg á 65 ára føðingardegnum 22. oktober.
Gud signi tykkum.

Herluf Gaard Joensen

Onnu Joensen í Klaksvík til minnis

Farna leygardag andaðist Anna hjá
Óla Olsen á Dalinum, ella seinni
Anna hjá Svend Joensen, morbróður,
sála, 81 ára gomul aftan á drúgva og
móti endanum svára sjúkraregu.

Anna var úr góðum bergi brotin,
dóttir navnframa bátsformannin
Óla Olsen á Dalinum í Uppsølum
í Klaksvík og Marin Elisabeth
Joensen úr Miðstovuni á Syðradali
í Kalsoynni.

Systkini vóru 8 í tali, og hava fleiri
teirra gjørt vart við seg í bygdar- og
samfelagshøpi, eitt nú var Poul Jacob
løgtingsmaður fyri Javnaðarflokkin
í mong Harrans ár umframt eisini í
bygdarráðnum. Arnold, bróðir, var
tiltíkin skipstímrari, og Mourits í
eitt mannaminni á sýsluskrivstovuni,
umframt at Sofus, sum andaðist fyrr
í heyst, hevði verið skipari á Pride.
Mær kunnugt er bert tann yngsti
bróðir, Jacob, eftir á lívi.

Anna giftist Svend, morbróður,
í 1952. Tey bygdu á Uppsalarleiði
við Nýggjaveg undir liðini á hinum

systkjum Onnu, Poul Jacob, Arnoldi
og Sofusi. Svend og Anna fyri børnini
trý: Rudolf, Hallgerð og Eyðbjørg,
sum eisini er guddóttir mín.

Meðan børnini vóru smá og vuku
upp, var Anna mest sum burturav
heima at passa mann og børn, men
tað mundi heldur ikki bara vera sum
at siga tað, síðani Svend hevði slíkt
arbeiði, sum kravdi hann til taks all-
an sólarkringin, gerandis so væl sum
heilagt.

Nú var eg av ávísam ávum ser-
liga knýttur at Svend, og tað kom
meira enn einaferð fyri, at eg kom
at vera hjá teimum til fosturs í stytri
og longri tíðarbil, og tað má eg siga,
at stillførari og tryggari umstøður
havi eg neyvan kent í uppvækstrin-
um. Reint, nossligt og friðsælt
umhvørvi, og so var Anna við sínum
fyrikomandi og stillføra lyndi ein so
frálíka góður lurtari og eygleiðari
fyri ein unglinga í viðkvømdum
aldri.

Hálvvaksin fór eg so til skips og

síðani í lestrarørindum av bygdini
at kalla fyri vell, men tá morbróðir
fekk egna vinnufyrirøku, samstundis
sum børnini vóru vorðin vaksin, fór
Anna út at arbeiða hjá honum og
stuðlaði væl upp undir virksemd.

Nú eru umsíðir nøkur ár liðin,
síðani Svend andaðist, og hóast vit
høvdu unnað Onnu nógv góð ár
afturat saman við sínum børnum
og ommubørnum, fór heilsan skjótt
at bila.

Saknur verður í Onnu, serliga hjá
hennara allarnærmastu, men eis-
ini vit onnur fara at goyma hana í
minninum sum hana, sum í sínum
stillføri og lítillætini kortini var til
taks á røttum stað og í tøkum tíma
við síni róligu og fjálgandi hond.

Hvíl í friði, góða Anna.

Heilsan
Eyðun

Tveir nýggir stjórar

**Bæði Toll- og Skatt-
stova Føroya og
Lønardeildin í
Figgjarmálaráðnum
hava fingið nýggjar
stjórar, teir eru
Arnold Hjelm Nielsen
og Snorri Fjallsbak**



Arnold Hjelm Nielsen



Snorri Fjallsbak

Tvey nýggj andlit verða
at síggja í leiðslunum hjá
ávikavist Toll- og Skattastovu
Føroya og á Lønardeildini í
Figgjarmálaráðnum.

Á Toll- og Skattastovu
Føroya er Arnold Hjelm
Nielsen settur í starv sum
stjóri. Hann tekur við eftir
Óla Heinesen, ið hevur verið
stjóri har síðani 1998.

Arnold Hjelm Nielsen er

41 ára gamal og útbúgvinn
verkfrøðingur. Seinastu
tvey árin hevur hann ver-

svensku telefyrirøkuni
Ericsson í Noreg.

Á Lønardeildini í Figgjar-
málaráðnum er Snorri Fjall-
sbak settur sum stjóri. Hann
tekur við starvinum eftir
Durit Tausen, ið hevur verið
settur stjóri, síðani Thomas
Magnussen fór úr starvinum
1. mars 2005.

Snorri Fjallsbak er 56 ára
gamal og útbúgvinn cand.
scient. Hann hevur starvast
sum fulltrúi á Lønardeildini
í 4 ár. Frammanundan var
Snorri Fjallsbak lærari á
studentaskúlanum í Hoy-
dølum í 23 ár, eitt skifti
umsitingarleiðari og eitt
skifti rektari. Í 4 ár var
hann formaður í Yrkisfelag
Studentaskúla- og HF-lær-
ara.

Hendrik og Steinmund tikið kavapróg

Tíðindaskriv

Leygardagin 19. november
tóku Hendrik A. Olsen,
Árnafjørður, og Steinmund
Klakstein, Klaksvík, prógv
sum kavarar á kavaraskúl-
anum Faroe Dive í Klaksvík.
Teir hava staðið bæði skriv-
ligar og teoretiskar royndir
innan kaving.

Hendrik A. Olsen (v.m.) og
Steinmund Klakstein eftir
seinasta kavið á skeiðnum



Uljúka í Klaksvík 19.11.2005
Steinmund Klakstein & Hendrik A. Olsen
Eftir seinasta kavið á grunnskúlanum

FAROE
DIVE.fo